



مقاصد

- اس سبق کو پڑھنے کے بعد طلبہ اس قابل ہو جائیں گے کہ وہ:
- اس سبق کے ذریعے مشقت اور محنت کی اہمیت کو سمجھیں اور اس بات کا ادراک کریں کہ محنت اور مستقل مزاجی سے کامیابی حاصل ہوتی ہے۔
- نئے الفاظ کا مطلب سیکھیں اور ان الفاظ کو اپنے جملوں میں استعمال کریں۔

خدمت گار کون؟

مدینہ منورہ میں ایک نابینا بڑھیا رہتی تھی۔ وہ بے سہارا تھی۔ غربت کے باعث وہ پیوند لگے کپڑے پہنتی تھی۔ اس کے گھر کی حالت بہت خراب تھی۔ گھر میں ہر طرف کوڑا کرکٹ دکھائی دیتا تھا۔ گھر میں جگہ جگہ جالے لٹکتے تھے۔ اس کے گھر میں کوئی نہیں تھا جو اس کی مدد کرتا۔ بڑھیا اپنی حالت پر بہت روتی لیکن کوئی اُس کی مدد کے لیے نہ آتا۔

ایک دن ایک نیک شخص کا وہاں سے گزر ہوا۔ بڑھیا بے بسی کی حالت میں چار پائی پر پڑی تھی۔ سارا گھر کوڑا کرکٹ سے بھرا ہوا تھا۔ پانی کا گھڑا بھی خالی تھا۔ اُسے یہ دیکھ کر بہت افسوس ہوا۔ اُس نے گھر کو صاف کیا۔ گھڑے میں پانی بھر دیا۔ بڑھیا کا ہاتھ منہ دھلایا۔ اُسے کھانا کھلایا اور بڑھیا کا عصا صاف کر کے چار پائی کے پاس رکھ دیا۔ اب وہ شخص بلا ناغہ وہاں آتا اور خاموشی سے گھر صاف کرتا، گھڑے کو پانی سے بھرتا، اور بڑھیا کو اپنے گھر سے لایا ہوا کھانا کھلا کر وہاں سے رخصت ہو جاتا۔ بڑھیا کھانا کھا کر اللہ کا شکر ادا کرتی اور نماز پڑھ کر اس شخص کو دعائیں دیتی تھی۔



اس شخص نے نہ اپنے بارے میں بتایا اور نہ بڑھیا نے اس سے کچھ دریافت کیا۔ ایک دن حضرت عمر رضی اللہ عنہ کا وہاں سے گزر ہوا۔ انھیں حیرت ہوئی کہ نابینا ہونے کے باوجود بڑھیا کا گھر کیسے صاف ستھرا ہے، اور گھرے میں پانی کہاں سے آتا ہے؟ حضرت عمر رضی اللہ عنہ کے پوچھنے پر بڑھیا بولی: "میں اُس شخص کو نہیں جانتی۔ وہ اندھیرے میں آتا ہے، گھر میں جھاڑو دیتا ہے، گھرے میں پانی بھرتا ہے اور گھر سے لائی ہوئی روٹی مجھے کھلاتا ہے۔ وہ خدا ترس اور نیک آدمی ہے۔ خدا اُسے نیکی کا اجر دے۔"

حضرت عمر رضی اللہ عنہ سوچ میں گم ہو گئے کہ ایسا نیک کام کرنے والا شخص کون ہو سکتا ہے؟ اس شخص کے بارے میں معلوم کرنے کے لیے وہ رات کے آخری پہر بڑھیا کے گھر کے پاس چھپ کر بیٹھ گئے۔ بڑھیا کی خدمت کرنے والا شخص ابھی تک نہیں پہنچا تھا۔ کچھ دیر کے بعد وہ شخص آیا اور اس نے معمول کے مطابق جھاڑو دیا، گھرے میں پانی بھرا، بڑھیا کو کھانا کھلایا اور عصا صاف کر کے چار پائی کے ساتھ لگایا۔ حضرت عمر رضی اللہ عنہ اس شخص کو دیکھتے رہے۔ وہ خاموشی سے اپنا کام کر کے چلا گیا۔ بڑھیا کی زبان پر اس کے لیے دعائیں ہی دعائیں تھیں۔ حضرت عمر رضی اللہ عنہ نے اس خاموش خدمت گار کو غور سے دیکھا تو وہ خلیفہ اول، امیر المومنین حضرت ابو بکر صدیق رضی اللہ عنہ تھے۔

حضرت ابو بکر صدیق رضی اللہ عنہ ہر وقت خدمت خلق میں مصروف رہتے تھے۔ حضرت عمر رضی اللہ عنہ نے یہ دیکھ کر کہا کہ نیکی میں حضرت ابو بکر صدیق رضی اللہ عنہ سے آگے بڑھنا بہت مشکل ہے۔ اللہ تعالیٰ انھیں جزائے خیر دے۔



مشق

الفاظ	معنی
خدمت گار	خدمت کرنے والا
عصا	لاٹھی
بلاناغہ	ہر روز، متواتر
جزائے خیر	بھلائی کا بدلہ
دریافت کرنا	معلوم کرنا

(1) نیچے دیے گئے سوالات کے جوابات لکھیے۔

- 1- بڑھیا کا گھر کیسا تھا؟
- 2- خاموش خدمت گار کا کیا نام تھا؟
- 3- بڑھیا کس شہر میں رہتی تھی؟
- 4- حضرت عمر رضی اللہ عنہ نے حضرت ابو بکر صدیق رضی اللہ عنہ کو دیکھ کر کیا سوچا؟
- 5- اس کہانی سے ہمیں کیا سبق ملتا ہے؟
- 6- اس کہانی میں آپ کو سب سے اچھی بات کونسی لگی اور کیوں؟



املا کے الفاظ



(2) دیے گئے الفاظ لکھیں اور دُرست املا سیکھیں:

	خدا ترس
	عصا
	نابینا
	بلا ناغہ
	پیوند





لکھائی کی مہارت



(3) ان الفاظ کے جملے بنائیں:

- 1- خدمت گار _____
- 2- عصا _____
- 3- رہبر _____
- 4- امن _____
- 5- رحمت _____

عملی سرگرمی



(4) طلبہ سبق میں پڑھائے گئے اہم نکات، جیسے خدمت، ہمدردی، اور ایمانداری کے بارے میں بات کریں۔

سبق میں ذکر کی گئی کہانی کی مدد سے طلبہ ایک دوسرے سے سوالات کریں تاکہ وہ خدمت کی اہمیت کو سمجھ سکیں۔





زبان دانی (اردو قواعد)



(5) واحد کے جمع لکھیں۔

واحد	جمع
مکان	
اعلان	
احسان	
نقصان	
انعام	

